

IL-MALTI

QARI LI TOHROĠ
L-AKKADEMJA TAL-MALTI

ĠUNJU
1974

EDITORJAL:

"IL-MALTI" U L-KULTURA

IR-RIVISTA "Il-Malti" dahlet fil-50 sena tal-pubblikazzjoni taghha. Matul dawn is-snin hi wasslet il-messaġġ taghha, dgħajjef għall-bidu, imma li baqa' dejjem jitqawwa kulma jmur tul iż-żmien sakemm il-Malti ha l-post li kien jixraqlu, l-istudju tal-Malti infirex u l-letteratura Maltija thawlet, nibtet u rabbiet l-għeruq. Illum l-Akkademja tal-Malti bir-rivista taghha tista' tkanta l-innu tar-rebha u taghmel il-qalb halli tissokta l-hidma siewja taghha.

L-ghan tar-rivista "Il-Malti" hu li thares l-interessi tal-Malti, li t'ehu hsieb li l-ortografija li bdiet l-Akkademja għall-un'formità tal-kitba ma titmessx minn idejn mhux esperti u li xxerred il-letteratura u l-kultura Maltija.

B'rihet l-Akkademja llum għandna ortografija li minkejja n-nuq-qasijiet taghha tat uniformità lill-kitba tal-Malti u dewbet it-tahwid li kien (saltan qabel. It-"Tagħrif" li kienet harġet, illum qed jitgħarbel minn sotto-kumitat imwaqqaf minnha b'ex jimla l-vojt li nholoq fl-ortografija mhabba l-klieem barrani li ddefes u libes sura Maltija.

Jisghob bina li smajna li xi whud responsabbli għall-mudelli tat-typewriters li għandhom il-karattri Maltin thajru jew qed jithajru jhallu barra mit-tipi tal-magna t-tikka tal-ittra "ċ". Imma tradizzjoni hekk qawwija mhux la kemm tarmija barra. Biżżejjed tahseb kemm mijiet ta' kotba llum huma stampati bl-ortografija li għandha t-tikka biex tnt-tebah kemm hi vojta u barra minn lokha l-mossa li qed issir, Tkun qed tohloq it-tahwid li kellna qabel. Xogħol bħal dan mhux għal idejn id-dilettanti imma għal nies esperti bħalma qabbdet l-Akkademja dan l-aħħar.

B'rihet l-Akkademja wkoll li l-letteratura Maltija llum tista' tiftahar b'xogħlijiet li ma jagħmlux għajb l'il-ġens Malti. Barra li hafna kittieba naqqxu għalihom (sem fl-istorja tal-letteratura, illum qed

naraw hafna żgħażaġh imheġġa għal ilsien art twelidhom jiktbu b'sengha kbira u jzejnu lsienna bix-xogħlijiet tagħhom. Li kieku llum wiehed kellu jagħmel għażla għaqlija mill-kitba li dehret f'dawn is-snin fir-rivista "Il-Malti" biss, kieku kien igħaqqad l-isbah antologija; hsieb li forsi għad isehhilna nwerttu. Ahseb u ara jekk tafs il-kitba ta' livell għoġġ li nkitbu sforz l-interess li qajmet l-Akkademja. Kienet ir-rivista li fethet il-paġni tagħha fejn il-kittieba setgħu juru t-talent tagħhom.

Ir-rivista tilqa' fi hdanha kitba, hi ta' min hi, jekk għandha livell għoli biżżejjed li jagħmel għieh lill-Malti u jkabbar il-letteratura u l-kultura tagħna. Ma tidherx fiha kitba biss għax kitibha dan jew dak li ismu llum ha postu jekk il-kitba ma tlahhaqx mal-livell tar-rivista u lanqas ma nbarru minnha lil dawk li għadhom bla isem fil-letteratura imma li l-kitba tagħhom tlahhaq mal-livell. "Il-Malti" mhux miftuħ għal kulhadd imma għal kull kitba ta' livell għoli ta' kulhadd.

"Il-Malti" jfahhar dak kollu li hu sabih u jilqgħu, jagħmillu l-qalb u jmexxih, waqt li jehodha kontra dak kollu li jwaqqa' l-għieh tal-Malti u jbaxxi l-livell tal-kultura tagħna.

L-Akkademja tiehu pjaċir u tilqa' bil-ferha kull studju serju u publikazzjonijiet bil-Malti fuq kull sugġett li jgħollu l-kultura Maltija. L-Akkademja mhix biss biex tghallim kif jinkiteb l-Malti kif xi whud jahsbu imma li tmexxi, thegġeg u tqawwi l-qalb lil kull min jagħmel għieh lil art twelidu permezz tal-kitba Maltija li t'sta' tkun fil-oqsma kollha tal-kultura, ibda mill-letteratura sax-xjenza jew mill-mużika sal-filosofija u t-teologija.

B'dan l-ideal dhalna li mmexxu r-rivista għad li fi żm'en diffiċli u mwiegher imhabba d-diffikultajiet ta' l-istampa u l-karta. Imma jekk insibu l-għajnuna nibqgħu mixjin 'il quddiem. Ix-xewqa tagħna mhix biss li nwasslu kitba siewja u fejjieda lill-qarrejja imma li nwassluh-lhom ta' spiss ukoll. Forsi għad jasal iż-żmien ukoll li dan isehhilna u ma jdumx.

IL-PROFESSUR ĠUŻE' GALEA

minn

DR. WALLACE PH. GULIA, LL.D., B.A., B.Sc., Ph.C., M.A., D.P.A.

(Lond)

— PRESIDENT TA' L-AKKADEMJA —

BHALA l-ewwel numru ta' din ir-rivista mindu ntgħażel il-Kumitat il-ġdid fil-bidu ta' din is-sena, huwa xieraq li nfissru l-ħajr ta' l-Akkademja (tal-Għaqda tal-Kittieba) tal-Malti lill-Kav. il-Prof. Gużè Galea, M.B.E., M.D., D.P.H., F.R.S.H., għax-xogħol kbir u siewi li huwa għamel fl-interess tal-Akkademja tul dan iż-żmien twil — li jaqbeż fil-wisgħa nofs għomor ta' bniedem magħmul.

Il-Prof. Galea kien inhatar President tal-Akkademja f'lok Dun Karm fl-1942, u baqa' f'dik il-kariga magħżul mill-ġdid f'kull laqgħa generali li saret għalhekk minn dak iż-żmien, avolja huwa kien ipprova jhalli l-post biex ikun mahtur xi ħadd ieħor fl-oku qabel; il-membri akkademiċi kollha jiftakru kemm kien ħabrek għal dan il-għan biex Dr. Antonio Cremona — is-Sur Nin — ikun jista' jagħlaq ir-rabta li kellu mal-Akkademja bħala President — tħabrik li falla billi s-Sur Nin xtaq jinġabar Għawdex meta ħass it-tmiem riesaq.

Kien mertu kbir tiegħu li l-Akkademja għadha magħna u li għad-diet b'għaqal kbir minn fost il-buffuri kollha tal-ħajja soċjali, ekonomika, politika, reliġjuża tal-pajjiż b'rasha merfugħa 'l fuq, bla mittiefsa, u bla ma warrbet imqar nitfa mill-idijal tagħha ta'

“MALTA FL-ILSIEN U L-QALB, MALTA MALTIJA.”

Dawk li huma mimlijin bil-għomor sew għadhom jiftakru tajjeb il-kriżijiet kostituzzjonali u niħumiex, nazzjonali u partitarji li Malta għaddiet minnhom tul iż-żmien li l-Professur Galea kien President tal-Akkademja u kulhadd jagħraf kif l-Akkademja baqgħet għaddeġja taqta' għad-dritt — ħaġa li għandha tibqa' mera bl-istess mod li hija kienet il-mera tat-tattika ta' l-ewwel żewġ Presidenti ta' l-Għaqda tal-Kittieba tal-Malti: is-Sur Gużè Muscat Azzopardi L.P. u l-poeta nazzjonali, il-Mons Dun Karm Psaila, C.B.E., D. Litt. (Hon. Causa).

MINN QIEGH L-GHAMMIEQ

F.X. MANGION

Minn qiegh dal-wied tad-dmugh, Mulej, għajjattlek,
Biex mohhi ddawwal u tirfidli l-fidi,
It-tama ssahħah ġewwa qalbi mnikkta,
U, bħal wiehed bla dawl, tmexxini mn'idi.

U tlabtek biex bl-imħabba tfawwar qalbi —
Din qalbi għamara ta' kull qżież u dnuh —
Bl-imħabba li ma tgħirx, u li taf tagħder,
U taħfer, u tissallab għall-maħbub.

Għax ma flaħtx aktar f'dan il-baħar ikreh
Nithabat bla ma nista' naqbad art,
Inteftef fl-isfaq dlam, misrum għal kollox,
Imhejji biex nintrema ma' l-iskart.

Inqbadt f'burraxka li qatgħetli nifsi,
Qanqlitni sa mill-qiegh, kesshitli d-demmi,
Ġeġħlitni nišet din id-dinja u ġmielha,
U s-siegha li twelidt għal daqshekk hemm.

Għadabt għall-proxxmu kollu, u lil Alla
Rajtu fil-bogħod, bla qalb u kapriććjuż;
Xtaqt neqred il-ħolqien, inwaqqa' l-kwiekeb,
U nobżoq f'wićć min qabel kont inbus.

Għax rajt li x-xitla li nissilt fi ġnejna,
Kennejtha b'għaqli kollu mill-irjiegħ
Keshin tax-xitwa, kienet rikbet marda
Qalila li tifniha bla mistrieħ.

U rajt ix-xitla bit-taħsir tittabba',
Jisfar il-weraq, kull ma jmur jidbiel,
U l-marda ddu mal-qalba biex teqridha,
U x-xitla tnin bil-mod fir-riħ qattiel.

F'dal-wied tad-dmugh hassejtni ngħum bla hajja
 Imnixxef minn kull fidi, mingħajr tama,
 Mejta kull xrara ta' l-imħabba f'qalbi,
 Naqdef bla naf fejn sejjer qisni aghma.

Minn qiegh l-ghammieq, Mulej, ghajjattlek: ghini!
 Ixghelli l-fidi, f'dan id-dlam mitluq;
 Qawwili t-tama illi ssaffi n-niket;
 'Tini l-imħabba li l-qalb tagħni u ttuq.



KANA

J. P. VASSALLO

Darba, fiż-żmien, ġo rahal tal-Lhudija
 F'rabta ta' żwieġ kien hemm Gesù u Marija.
 Qraba, haddara, hbieb u mistidnir.
 F'ghożża ta' mħabba, kollha ferhanin.
 U f'daqqa waħda indunat Marija
 B'ghaqal ta' omm li ntemmet il-bettija.
 Hasset għal fixla ta' dawk l-imsejknin
 Talbet lil Binha biex ikun hanin.
 Hares lejn l-ilma tal-holqien is-Sid,
 Regħex l-ilma, hammar wiċċu u sar inbid.

Ejja darb'ohra m' Ibnek, o Marija,
 Ejja bl-ghotjiet tal-barka u tal-qdusija.
 Ejjew fiż-żwieġ tal-lum bħal mistidnin,
 Mhux biss tal-fomm, iżda tal-qlub ta' Din.
 Illum riti ta' qzież għandhom foħrija,
 Priapus, Pluto għandhom biss latrija.
 Fiż-żina, fil-kapriċċ hu biss il-ġid,
 Intemmet il-misthija ... mhux l-inbid.
 Nitlob lil Ibnek, Marija, b'talb u dmugh,
 Mhux l-ilma safi jhammar ... iżda wcuħ,

RAPPORT AMMINISTRATTIV

1972

1973

Laqgħa Ġenerali — 24 ta' Frar, 1974.

META ippreżentajt l-ewwel rapport amministrattiv tiegħi, f'isem l-Akkademja tal-Malti, tliet snin ilu, kont għidt li n-nota karatteristika, minn vers għall-iehor, kellha tkun waħda ottimista. Dan l-iżjed, mhux għax fi hdan l-Akkademja kienu twieldu grajjiet li għamlulna għieh iżda għaliex l-Għaqda tal-Kittieba tal-Malti setgħet tara li dak li nżera' hamsin sena illum rabba gheruq qawwiya.

L-ortografija ta' l-Għaqda u Lsienna mhux biss dahl u fil-qalb u r-ruh tas-Socjeta' Maltija iżda l-istess kittieb Malti beda jsib ukoll in-niċċa tiegħu fost il-poplu, u ma jingħaddux il-kittieba godda li harġu jwarrdu fi għnien artna b'xogħlijiet li qatt daqs dan l-aħħar ma raw il-biblijoteki tagħna.

Iż-żmien ikreh kien għadda u t-taqtiegħa biex il-Malti jitgħammed bhala l-sien ufficjali u magħruf mill-Awtoritajiet issa kienet intemmet. Dan għaliex il-poplu li wirtu riedu.

B'riżq hażin iżda, il-folja tidher li nqalbet: dan l-aħħar intbaħna (forsi ftit tard) li htija l-injuranza u n-nuqqas ta' tagħlim, l-eghdewwa ewl'ena tagħna issa saru l-mezzi ta' komunikazzjoni li qed jilhqgħu l-poplu b'teoriji oħra. Għax għaikemm il-Malti dahal kullimkien, l-ortografija li rebbet l-għarfien tal-kbar qed tistabha fid-dell tal-progress u l-idjoma Maltija hi mkaxkra bil-qari ta' ġenerazzjoni għdida li għallmuha taqra u taħseb b'is-sien barrani.

Dawn il-problemi hassbu bis-sħiħ il-Kunsill il-għdid li dahal biex ikompli l-hidma ta' l-ewwel mexxejja ta' l-Akkademja fosthom il-mibki Ninu Cremona u waħda mill-hidmiet kien is-Seminar għall-Gurnalisti dwar "Il-Malti" fil-Gurnalizmu" li fih għiet imfissra l-qagħda tal-Malti illum fil-gurnalizmu u x-xandir u kif dawn jistgħu jgħinu biex l-Ilsien Malti jasal iżjed Malti għand il-Maltin.

Dan is-seminar kellu jkun l-ewwel minn sensiela ta' laqgħat biex tarġa wara tarġa nerġgħu nerfghu l-lsienna fuq il-pedestall li jixraq.

Ta' min isemm', hawnhekk, li l-ahhar hidma ta' dan il-Kunsill kienet it-thejjija ghal-laqgħa ohra li torbot ma' ta' qabilha. Sadanittant, il-membri akkademiċi kellhom l-okkażjoni jiltaqgħu flimkien, f'laqgħa generali li saret iżjed km'eni dan ix-xahar biex jaraw iżjed mill-qrib il-problemi dwar il-kitba tal-Malti illum, b'riferenza speċjali għall-ortografija u l-vokabularju.

Kollox ma' kollox ma nistgħux ngħidu li kemm l-ewwel seminar kif ukoll il-hidmiet l-ohra li l-Akkademja fasslet u xerredet f'dawn l-ahhar sentejn ta' dan il-Kunsill ma wrewx imqar merżuq ġdid ta' tama għal ġejjieni isbah. Forsi wiehed jithenna jkun jaf għalkemm għall-ohrajn dan mhux sigriet, li uffiċjali tal-Kunsill u membr' ohra ta' l-Akkademja qeghdin jahdmu minn wara l-kwinti biex isewwu dawn l-gheltijiet fl-oqsma kollha u nistgħu ngħidu b'wiċċna minn quddiem li din il-hidma qieghda taghti frott.

Uffiċjalment, imbagħad, l-Akkademja tgawdi l-fiduċja ta' l-Awtoritajiet Ċivili li jqisuba kif jixraq, il-korp akkademiku li għandu f'idejh il-harsien ta' wiehed mill-ilsna ta' l-Istat kif tgħid l-istess Kostituzzjoni.

Dan l-gharfien ġie msahħah bil-pubblikazzjoni ta' dan il-Kunsill fil-Gazzetta tal-Gvern u b'rappreżentanza m'Il-Akkademja f'Kumitati u Bordijiet Governattivi, fosthom dak għall-ghoti ta' premijiet għall-ahjar kotba bil-Malti tas-sena. Ta' min iżid ukoll li l-Akkademja qed tiehu sehem ukoll fil-Kunsill tas-Soċjetà "Din l-Art Helwa" biex thares l-interessi ta' Lsienna.

Fuq l-isfond ta' għarfien uffiċjali, niehdu pjaċir inniżżlu fid-djarju ta' dawn l-ahhar sentejn l-ewwel riċeviment mogħti mill-E.T. il-Gvernatur Generali u Lady Mamo, għall-kittieba Maltin, L-E.T. kien f'kuntatt u f'konsultazzjoni mal-President u s-Segretarju ta' l-Akkademja dwar l-istedina lill-kittieba tal-Malti u għal taqħrif dwar il-hidmiet tagħhom.

L-Akkademja giet mistiedna wkoll mid-Dipartiment ta' l-Edukazzjoni biex tara l-manuskritti bi thejjija għall-kotba tal-Malti fl-Edizzjoni ġdida li hierga għall-istudenti tal-iskejjel tal-Gvern. Is-Sur F.X. Mangion f'isem l-Akkademja ressaq rapport dwar is-siwi letterarju tal-kitbiet li ser jidhru. Sehem iehor siewi kellha l-Akkademja fit-twaqqif tal-Kunsill Ċentrali tal-Malti u fuq xewqa ta' l-istess Għaqdiet, il-President tagħha għandu r-riedni f'idejh.

Meta niġu għall-hidmiet li saru f'dawn it-22 xahar li fihom il-Kunsill iltaqa' 26 darba, wiehed iqieghed mal-bqija ġa msemija: il-Konkors Nazzjonali tad-Drama li tnieda bil-ghajnuna finanzjarja tad-Ditta Rothmans ta' Pall Mall u li nistgħu ngħidu kixef orizzonti ġodda fil-qasam tad-dramm Malti u għen biex il-kittieb tagħna jitla' tabilhaqq

fuq il-palk Malti; il-Laqgħat ta' Qari m'n n membri akkademiċi li saru fit-Teatru Manoel; u fl-istess Teatru wkoll sehem l-Akkademja fil-Programm li fakkar għeluq il-50 sena mill-kitba ta' l-Innu Nazzjonali.

L-organu ta' l-Akkademja "Il-Malti" ra wkoll titjib għall-aħjar u b'hidma wtieqa irnexxielna n'bdew ngħadduh lill-qarrejja iżjed qrib iż-żmien ta' kull haraġ minn dari.

B'danakollu, fil-mixja li terraqna f'dawn ix-xhur ma rridux ngħidu li ltqajna biss ma' oqsma jfewhu bil-ward. Ix-xewk u l-għolliieg nibtu wkoll. Il-qagħda finanzjarja, b'ex insemmu whud, għalkemm tjiebet bil-hidma tal-Kunsill u bl-għajnuna siewja tat-Teżorier, kif wiehed jista' jara mir-rapport tiegħu, l-Akkademja għadha ma rċevitx is-susidju ta' £M30 li kien jagħtiha l-Gvern fl-imghoddi, u li dwaru għadna fi trattattivi mal-Ministru; u bl-stess problema u n-nuqqas ta' fondi f'moħħna, inżidu li l-Kunsill kellu iżjed m'n n darba jfakkar fid-dmir tal-membri dwar il-hlas tas-shubija.

Dieqa oħra li garrabna kienet it-telfa ta' xi membri akkademiċi, għaliex għalkemm ingħaqdu magħna whud mill-aħjar kittieba magħrufa għall-pinna tagħhom u sehemhom fis-soċjetà fosthom l-Onor. Ministru Pawlu Xuereb, il-mewt hasdet minn fostna tnejn minn shabna; is-Sur Emanuel Anthony Scalpello Borg, kittieb anżjan u s-sur Pawlu Cachia li b'hegga kbira għadni niftakru jiehu l-kariga ta' Segretarju Propaganda f'dan l-istess Kunsill.

Qegħdin ngħixu f'dinja ta' kuntrasti u għalhekk it-tiżwiq ta' delijiet u dija f'dan il-kwadru ta' hidma kulturali issa jehduna lejn ilwien isbah. Hassejna d-dmir li nressqu għall-ghotja tal-midalja tal-mertu mogħtija mill-Konfederazzjoni tal-Kumitati Ċiviċi, lill-President li għal dawn l-aħhar 32 sena kien fir-ras ta' l-Għaqda. Il-gieħ li ngħata lill Prof. Guze' Galea kien ċertifikat sabiħ għall-Akkademja tal-Malti li tatu l-okkazjoni jahdem fil-mergħat wiesgħa ta' jedd il-Malti. F'egħluq dan ir-rapport ma nistax ukoll ma nroddx hajr lillu għat-tmexxija għaqlija ta' l-Għaqda; lill-Kunsill li tani l-għajnuna kull meta kont neħtiegħa u l-iżjed lill-Ass'stenta Segretarja, is-Sinjorina Mary Rose Gatt, li meta dmirijiet oħra beghduni għal xi żmien mill-kariga tiegħi dahlet fil-post tiegħi b'hila kbira.

Dan ir-rapport huwa mera ta' dak li gara f'dawn l-aħhar sentejn. Meta wiehed iħares lejħ jista' jilmah xbihetu — bis-sabiħ u l-ikrah li għandna. Hemm iżda tama qawwija li l-gejjieni għad juri xbiħat isbah li għandhom ikomplu huma x-xogħol fejjiedi li nbeċa mill-ftit 50 xitwa ilu.

CHARLES COLEIRO
Segretarju Onor.

ĊEKOSLOVAKKJA

AMANTE BUONTEMPO

Rih fuq-lvant, minn fejn ġej riesaq lejja,
tolqotli 'l qalbi b'nebhietek battala?
Għax qed tonfohli dal-biża' f'widnejja
ta' gwerra ohra li forsi m'hemmx bhalha?

Ċekoslovakkja b'qawwietha mudlamba,
li waqfet siekta lill-Kremlin li jista',
żgur ma thallix illi jibqa' fil-ghama
min jerga' lura minn art komunista.

Qawwiet armati tal-Patt ta' Varsavja
għad joqtlu l-iġsma ta' nies l-aktar hajja;
imm'int tiktibli fis-skiet l-akbar glorja
tan-nies bla biża' li hażzu dil-ġrajja.

M'għandekx għalfejn tibgħat ittri w telegrafi,
ja Rih li titlaq minn Praga bil-hrara;
tżda semmagħli dan-noti t'epigrafi,
li l-elettronju tal-qlub ma jafx jara.

Halli lid-dinja tal-blokki mehlusa,
li int twassliha l-messaggi f'isimha,
tghid 'l-art taċ-Ċeki w Slovakkii mirfusa
li f'taġhna bħalhom hemm għajb li jahkimha.

Hawnhekk niġġieldu bl'ex forsi jtejbuna,
hemmhekk imutu biex jghixu fis-sliema:
Ċekoslovakkja w Irlanda juruna
li għalli ġej m'hemmx helsien għall-haddiema.

Għadhom l-istrajks fl-Oċċident jagħmlu herba,
kif għadhom jgħammru fil-Lvant l-aqwa lsiera:
Ma' kullimkien dak li jdejjaq kull darba
m'hux hlief il-fdal ta' xi haqq bla bandiera.

Regġa' fil-Lvant, ja bassar kollox hieni,
L-aħjar tifsira tas-sliem li twassalha:
u iknes l-ghabra tal-iswed ġejjieni,
li jiġi qabel is-skiet tal-Kbir Alla.

Dejjem jobduk qlub bħal Dubček li juri
kemm huma rari fuq l-art nies setghana,
huma wkoll vittmi ta' setgha w unuri,
ghad illi dejjem mill-gwerer beżghana.

Inti wkoll tagħzel il-liġi li thares,
bħal m'inti mqanqal mill-'jien' li jkun falla:
ahna wlied hielsa lebsin ta' qaddejja,
meta nintrabtu mal-liġi ta' Alla.

(Maqluba mit-Taljan tiegħi stess tal-25 ta' Awissu, 1969).

L-UĊUH KOLLHA

OLIVER FRIGGIERI

Met'ghad jitekellmu f'daqqa l-uċuh kollha
li hemm ġo mohħi, qabar ġdid li jesa',
ikun l-ahhar tad-dinja, u jien nitfarrak
kif waqa' l-oghla bini fl-ahhar gwerra.
Met'ghad jitekellmu tisma' gegwigija
t'orkestra bla surmast u repertorju,
u thoss l-art tahtek terrimot jitrieghed
ghaliex saqajhom dejjem isabbtuhom
u ma jafux jipprotestaw mod ieħor.

Met'ghad jitekellmu tersaqx iżjed lejja
ghaliex kull wiehed jonfoħ ġewwa fija
bil-qawwa ta' l-orakli meta jidghu.
Imbagħad tkun tista' tara l-pjan t'elf storja,
imbagħad tkun tista' tmiss il-kranju mxaqqaq,
u mbagħad tkun tista' tkanta l-ghanja tiegħek,
met'ghad jitekellmu.

KIF BDIET U MXIET

L-AKKADEMJA TAL-MALTI

(L-Għaqda tal-Kittieba tal-Malti)

G. ZARB ADAMI

KOTBA miktubin bl-ortografija tal-Għaqda tal-Kittieba tal-Malti, illum Akkademja tal-Malti, mit-twaqqif tal-Għaqda sal-1940.

ISEM TA' L-AWTUR	SENA	ISEM IL-KTIEB	STAMPERIJA
Agius Marju	1934	Is-S.S. Salvatur f'Malta	S. Gużep
Agius Salvu	1936	Il-Imghallem ta l-Koki (trad.) Storja ta' Malta	Giov. Muscat
"	1940	L-Ewwel Safra Tieghi	"
Akkademja tal-Malti	1924	Tagħrif fuq il-Kitba Maltija	Stamp. tal-Gvern
"	1925	IL-MALTI (kull tliet xhur)	Empire
Aquilina Prof. G.	1938	Taht Tliet Saltnet	Empire
		Gabra ta' Kitba Maltija	Empire
Aquilina Prof. G.	1936	Ward ta' Qari Malti I.	Empire
"	1937	Ward ta' Qari Malti II.	Empire
Saydon Prof. P.P.	1940	Ward ta' Qari Malti III.	Lux
Bonnici Dr. G.	1927	Imhabba u Mibeghda	Empire
B.Sc. B.D.	1932	It-trobbija tat-Tfal	Lux
"	1938	Il-Qawwa ta' l-Imhabba Gabra ta' Kitba Maltija	A.C. Aquilina & Co.
"	1939	Il-Gmiel ta' Gisimna	Progress
"	1939	Helsien	Excelsior
		Gabra ta' Kitba Maltija	
Born Patri W., O.P.	1940	Is-Salib tal-Fidda	Excelsior
		Gabra ta' Kitba Maltija	
Born Patri W., O.P.	1935	Thomas More	Lux
& Fsadni Patri B., O.P.			

Briġfa Dr. R. Ph.C. M.D.	1931	Tifkira ta' l-Assedju l-Kbir	Empire
Busuttil Patri Alb., S.J.	1938	Hitler u l-Istat Totalitarju Stalin, il-Bniedem ta' l-Azzar L-Imperu Inqliż Fuq din il-Blata Nibni l-Knisja Tiegħi	Giov. Muscat Giov. Muscat Giov. Muscat Giov. Mušcat
"	1939	It-Traġendja Spanjola Il-Mediterran L-Ewkaristija u Żmenijietna Il-Messaġġ ta' Piju XII	Giov. Muscat Giov. Muscat Giov. Muscat Giov. Muscat
Cachia Dwardu	1934	Katrin ta' l-Imdina	Empire
Caruana F.S.	1922	Sta. Barbara, Verġni u Martri	Chretien
"	1932	Grammatika u Ortografija fil-Qosor	Empire
"	1934	Xi Verbi Maltin bis-Suriet Imnissla Tagħhem	Empire
Cassola Alb.	1940	Il-Berritta Bajda ta' Bil-Lejl	
Cauchi Mons. Pawl.	1926	Sant'Ursula, V.M.	Empire.
Cortis Dun Karl	1924	Ruth	Giov. Muscat
Cremona Dr. A.	1925	X'Inhu l-Malti Safi	Empire
"	1932	Weraq mar-Riħ	Empire
"	1936	Tagħlim fuq il-Kitba Maltija I.	Oxford Univ.
"	1936	Il-Fidwa tal-Bdiewa	Empire
"	1937	Mikiel Anton Vassalli u Żmenijietu	Empire
"	1938	Tagħlim fuq il-Kitba Maltija II.	A.C. Aquilina & Co.
"	1939	Il-Vokalizzazzjoni tal-Verbi Maltin	Empire

Darmanin Mons. G.	1934	Ir-Reliġjon Imghallma liż-Zgħar	Soc. Edit. Internazionale
Dipartiment tat-Tagħlim	1936	Gabra Żgħira ta' Talb u Tagħlim	Oxford Univ.
"	1936	Grajjiet Malta u n-Nies Tagħha A.V. Laferla traduż.: S. Gatt u G. Ebejer	
"	1936	Il-Ġmiel tad-Dinja	Exeter
"	1936	Ħarsa lejn id-Dinja	Exeter
Ellul Mercer G.	1938	Leli ta' Haż-Zgħir Gabra ta' Kitba Maltija	Empire
Farrugia Dun G.	1936	Għawdex — De Soldanis	Stamp. tal-Gvern
Farrugia Mons. K.	1935	Tagħlim Nisrani	Stamp. tal-Gvern
Fsadni Patri B., O.P.	1936	Il-Quddiesa ta' Kristu Sultan	
Fsadni u Born	1935	Thomas More	Lux
Gabra ta' Kitba Maltija — G. Bonnici - Editur	1939	Shaba Sewda u Tnax-il Novella Ohra	Excelsior
Galea Dun Alwiġ	1935	Hajja ta' San Frangisk di Paola	Lux
Galea Guze Prof.	1928	Il-Knisja ta' Hal Qormi	S. Gużep
"	1930	Storja Qasira ta' S. M. Ordni Kostantinjan ta' San Gorg	Ant. Ellul
"	1937	Zmien l-Ispanjoli	Giov. Muscat
"	1939	San Gwann Gabra ta' Kitba Maltija	Excelsior
"	1940	L-Ewweġ Ġhajnuna lil Min Ikorri fi Zmien ta' Gwerra	
Galea Mons. P.	1926	X'Rajt u xi Smajt	Empire
Fra Gerardu minn Haż-Zabbar	1938	Kemm Hi Hafifa l-Hajja Qaddisa	Empire

Grech Patri Alb. O.P.	1936	Ghanjiet dwar l-Ewkar- istija	
Grech Patri Baskal O.F.M.	1936	Il-Fidwa tal-Maltin	
Ghaqda tal-Malti (Univ.)	1932	Taghlim tal-Malti fl-Im- ghoddi u l-Lum	Lux
Ghaqda ta' Qari Tajjeb	1937	Il-Vangġelu fi Kliem San Mark	Empire
Kissaun M.	1935	Il-Hajja tar-Re Gorg V u tar-Regina Marija	Empire
"	1937	Rakkont ta' Safra fl-Art Imqaddsa minn Patri Frangisk Spaniol (mill- Ingliz ta' Sir Harry Luke - traduzzjoni mill- Ispanjol	
Mamo Prof. A., LL.D.	1934	Tifkira ta' l-Assedju l-Kbir	Empire
Marks John	1937	Tejbilhom Hajjethom	New Art Press
Mifsud Bonnici Rob.	1935	L-Isem t'Alla	Holy Name Press
"	1937	Midinbin	
Muscat Azzopardi Gino	1938	Angli tan-Niket Gabra ta' Kitba Maltija	Empire
Muscat Azzopardi Guzè	1936	Censu Barbara	A. de Giorgio
"	1938	Ċejlu Tonna	
Musca Azzopardi Iro	1937	L-Akbar Imhabba	Giov. Muscat
"	1938	Nases !!	Imprimerie Commerciale
Orlando Guzè	1935	Tqabbila	Lux
Pisani Gorg	1936	It-Taħdita tar-Rebħa	
Psaila Mons. Dun Karm	1927	Tifkira ta' l-Assedju l- Kbir	

"	1932	Il - Hmistax-il Warda	Empire
"	1935	Żewġ Angli — Ineż u Emilja (trad. minn D. Caprile)	Giov. Muscat
"	1936	l-Oqbra (trad. ta' I Sepolcri ta' Ugo Foscolo)	Stamp. tal-Gvern
"	1938	L-“Jien” u lil Hinn Minnu	Chretien
"	1939	Il-Ghana ta' Dun Karm 1. X'Habb u x'Haseb il-Poeta	A.C. Aquilina & Co.
"	1940	2. X'Emmen il-Poeta	
"	1940	3. X'Ghamel Izjed il-Poeta Gabra ta' Kitba Maltija	
Ransley G.	1938	Storja tas-Sinktib	Stamp. tal-Gvern
Saydon Prof. Mons. P.P.		Traduzzjoni tal-Bibbja:	
"	1929	Il-Ġenesi	Empire
"	1930	Ktieb il-Levitku	Empire
"	1930	Ktieb l-Esodu	Empire
"	1931	Ktieb in-Numri	Empire
"	1931	Ktieb id-Dewteronomju	Empire
"	1931	Ktieb Ġozwe	Empire
"	1931	Ktieb il-Kliem — Tifsir il-kliem fil-kotba: Ġenesi, Eżodu Levitku, Numri, Dewteronomju	Empire
"	1932	Ktieb l-Imhallfin u Ktieb Rut	Empire
"	1933	Il-Kotba ta' Samwel	Empire
"	1937	Il-Kotba tas-Slaten	Empire
"	1939	Il-Kotba tal-Paralipomni	
"	1930	Il-Malfi u l-Ilsna Semin	Giov. Muscat
"	1936	Tifkira tar-Rebħa l-Kbira ta' Malfi tat-8 ta' Settembru, 1565.	
Saydon u Aquilina	1936	Ward ta' Qari Malti — 1	
"	1937	Ward ta' Qari Malti — 2	
"	1940	Ward ta' Qari Malti — 3	Empire

Tabone Patri Lett. Pawl, O.F.M.	1930	Il-Liġi tas-Sawm u l-As- tinenza	Empire
"	1936	Ward jew Xewk	Empire
"	1937	Il-Vija Sagra	Empire
Vassallo A.V.	1936	Dell ta' l-Imghoddi	Empire
Vassallo Karmenu	1938	Nirien	Giov. Muscat
"	1939	Alla taż-Żghażaġh	Giov. Muscat
"	1940	Metrika Maltija	A.C. Aquilina & Co.
Vella E.B.	1926	Haż-Żabbar b'Il-Ġrajja Tiegħu	Empire
"	1927	Storja taż-Żejtun u Marsaxlokk	Empire
"	1930	Storja tal-Mosta u l- Knisja Tagħha	Empire
"	1930	Tifkira ta' l-Assedju l- Kbir	
"	1932	Storja ta' Hal Tarxien u Rahał Ġdid	Empire
"	1934	Gabra ta' Ward I. Antologija għat-tfal ta' l- Iskejjel tal-Gvern	Oxford Univ. Press
"	1934	Storja ta' Birkirkara bil- Kollegġjata tagħha	Empire
"	1935	Gabra ta' Ward II.	Oxford Univ. Press
"	1936	Gabra ta' Ward III. IV.	Oxford Univ. Press
"	1936	Gabra ta' Ward V.	Malta Chronicle
Vella Haber K.	1938	Is-Santwarju tal-Qala u r-Raheb Qaddis Sirrev	
Xerri Patri Gorg, O.F.M.	1934	Il-Kbira Missjoni tas-Sač- erdot ta' Kristu	Lux
"	1935	Storja Qasira tal-Arči- konfraternita tas-SS. Kurčifiss tal-belt Valletta	Lux
"	1938	San Baskal Baylon	Lux
Xerri Dun Ġużeppi	1935	Il-Kmandamenti t'Alla	Empire
"	1938	Lin-Nisrani	

Xirka ghat-Tixrid tal-Qari Malti — Eġittu	1937	Minn Xtut in-Nil	A. de Giorgio
Zammit G., B.A., LL.D	1935	Tifkira ta' l-Assedju l-Kbir	Empire
Zammit Prof. Sir Temi	1925	Il-Gzejjer ta' Malta u l-Grajja Taghhom	Empire
”	1930	Tas-Slieġa u San Ġiljan	Empire
”	1934	L-Ewwel Ghajnuna lil Min Ikorri	Empire
”	1935	Gabra ta' Kitba I.	Empire
”	1936	Gabra ta' Kitba II.	Empire

Ma jstax ikun li ma hallejtx barra xi awtur jew xi ktieb għalkemm għamilt kull ma stajt biex ma nħalli barra lil hadd u ebda xogħol tal-kitba stampat bl-Ortografija tal-Għaqda; għal dan in-nuqqas nitlob min jagħdirni u jimla l-vojt hu billi jgħarrafni bih; l-istess haġa nitlob għal dak li għandu x'jaqsam ma' nuqqas fl-isem ta' l-istamperija jew data ta' hrug il-ktieb.

(Jissckta.)

JIEN NAF

OLIVER FRIGGIERI

Jien naf, u m'hemmx għalfejn terġa' tfakkarni,
Mulej, li fit-tellieqa li dħalt fiha,
għaliex daħħaltni inti, bqajtlek lura.
Min għadu ma jafx jimxi m'hux se jġgri,
u min jonqoslu n-nifs ma jstax jirbaħ.

Agħtini vantaġġ kbir quddiem il-bqija,
jew hudni fost l-udjenza li taf thares.
Hemmhekk ahjar, Mulej.

28/10/71.



META NIKTEB

POEZIJA

PAWLU MIFSUD

IRRID NISTHAJJEL lili nnifsi poeta, ukoll jekk m'inix. Imma issa tant ili nħażżeż taqbil — iktar minn ħoxrin sena żgur — li jidhirli li l-isem ta' poeta sar jixraqli b'xi mod. U billi ġieli smajt ukoll lil xi whud isejħuli b'dan il-laqam ħlejju ma nixtieq x kieku ngiddeb lil dawn il-ftit — tghoddom fuq il-ponot ta' subġħajk — u nistqarr li m'inix.

Immela jien poeta. Kollox sew sa hawn. Biss illum xtaqt infisser ruhi sewwa fuq x'inħoss u x'nagħmel meta niġi biex nikteb poeżija. Ma naf x jekk shabi l-poeti jġibux ruħhom l-istess bhali ħħax, kif nahseb ġieli smajtu 'l min iġħid, kulħadd hu bniedem ħħalih waħdu u ħħalhekk ħħandek issib min il-ħaġa jifħimha wisq differenti milli nahsibha jien.

L-ewwelnett meta niġi biex nikteb poeżija ma narahieħ ħaġa ħħifa daqs-kemm meta niġi biex nikteb biċċa proza, tkun din forma ta' storja jew ta' kitba oħra. Il-proza naqbad u niktibha meta f'moħħi nkun fassalt erba' punti ħħielhom fuq is-suġġett li rrid nitkellem fuqu jew ħħaqqadt, bil-ħħaqal u bis-senħa meħtieġa, il-ħħrajja li nkun nixtieq. Imma l-poeżija xort'oħra: mhux biżżejjed il-ħħsibijiet sbieħ u ħħoljin, imma, irid ikun hemm ma' dawn it-tqanqila tal-qalb. Irrid nġħid jien jekk fil-kitba tal-proza jkun biżżejjed ħħalija li jaħdem il-moħħ, fil-kitba tal-poeżija, minbarra x-xoħhol tal-fantasija, ikolli bżonn l-ħħaj-nuna ta' qalb imkebbsa u miħġħula bi ħħsus ta' kull xorta. Jekk le', ma nkunax ktibt poeżija li jixirqilha tabilħaqq dan l-isem imma taqbila f'qira li bħalha jaf jaħħmel kulħadd.

Imbaġħad, meta l-qalb u l-moħħ ikunu bdew jaħħdmu f'armonija shiħa u ħħelwa ikun jonqosni biss il-karta u l-lapes. ħħalkemm naqbad u nibda nikkomponi l-opra tieġħi, biex insehħilha hekk, bil-qisien u bir-reguli li titlob il-prosodija. Iz-żerriegħa tkun nibtet u kull ma jkun jeh-tieġ hu ffit tal-kura u tas-sabar biex din in-nebbieta tissokta tikber sa-kemm issir xitla mimlija ward mill-ifjeħ u mill-isbaħ.

Barra minn hekk, imbaġħad, xtaqt insemmi wkoll xi ntietef oħra li jien neħtieġhom wisq biex inkun nista' noħloq poeżija tajba u bnina. Nġħidu aħna nkun irrid rokna fid-dar ħħall-kwiet, 'il-boħħod kemm jista' jkun mill-hsejjes u mid-distrazzjoni, ħħax inkella aktar x jġħrili li ninfiżel u nitlef il-ħħarira. U mhux l-ewwel darba li minħabba f'dawn li semmejt thabbilt fil-ħħsieb u bridt fil-qalb u dik it-tarbija li kellha tit-wieled — nifhem nġħid il-poeżija li xtaqt insawwar — mietet f'ġuf omħħa.

Tistaghǧbux jekk għeditkom li l-aħjar lok li nsib biex nikteb poeżija hu rokna mwarra fid-dar. Insibha aħjar minn roqgħa għad-dell ta' siġra qalb l-egħlieqi u l-widien, jew minn medda ramel qrib il-baħar taħt xemx shuna. Dak kif jogħgħob lili; haddiehor jista' jhoss ruħu wisq aħjar f'ambjent għal kollox differenti minn dan. Hawn min jistenna l-hemda tal-lejl meta l-qamar u l-kwiekeb ikunu jixegħlu u jilmaw bi-dija fiddiena fil-firxa tas-sema sewdieni. Jien bil-lejl inhossni ferm għajjen biex nista' nahseb ċar u biex qalbi titqanqal kif imiss u kif inhu xieraq. Inkun irrid biss norqod u nistrieħ u mhux nikteb il-poeżija.

Haġa oħra wkoll: meta nahsel nibda nikteb poeżija nkur irrid intemmha u nehles minnha mqar kienet din waħda kemmxejn twila. U ġieli, għaldaqstant, bqajt imwarrab u mitluf waħdi għal siegħa, sagħtejn u iżjed ukoll. U mbaġhad, meta darba lestejt̃ha, ikolli seba' mitt sena biex niġbor il-karti kollha u nahbihom f'kexxun fejn ma jsiġhom-li hadd.

Imma l-poeżija tiegħi tkun għadha mhix lesta għal kollox. Ikun fadalli norqomha, nillixxaha u nillustraha kif jagħmlu lil biċċa rhama jew ghamara. Dak ikun xogħol ta' ġurnata oħra u għal dak il-ġum jew tnejn — ġieli ġimgħa wkoll — ma nharisx aktar lejn il-poeżija ġdida tiegħi. Nagħmel bħall-furnar, inhalli l-ghaġina toqgħod. U mbaġhad meta jasal il-waqt, naqbadha mill-ġdid u erħili naqraba b'dak il-lehen li jkun l-aktar jixirqilha. Fejn nara stunat inbiddu, fejn insib dghajjef insaħħu, u fejn insib fieragħ inqaċċtu 'l barra għal kollox. Nerga' nibda mill-bidu u għandu mnejn nerga' wkoll norqom xi tarf 'l hawn u 'l hinn sakemm, jidhirli jien, il-poeżija tiegħi ma jkunx fadlilha haġ'oħra għair li tiġi ttajpjata bla żball halli hekk tidher fil-ghajr biċċa xogħol nadifa u magħquda sewwa.

Fl-aħharnett ma nkunx irrid min jitlobni naqrahielu, l-aktar jekk dawn ikunu nies tal-familja jew hbieb ta' ġewwa. Min irid jara x'haż-żiżt ikun irid jitqanna u jistenna sakemm tidher mitbugħa f'ġurnal jew rivista — meta ssib fejn — inkella sal-waqt li tinstema' f'xi programm letterarju li jixxandru minn fuq ir-radju jew it-televiżjoni.

U dak, hbieb tiegħi, jiġri aktarx lili kull darba li niġi biex nikteb poeżija.

FERNAND GREGH

G. ZARB ADAMI

L-14 TA' OTTUBRU ta' din is-sena jahbat gheluq il-mitt sena mit-twelid ta' Fernand Gregh; ghalhekk jixraq li ahna, li konna frahna mieghu, bhala kittieba Maltin, meta fl-1960 hu kien mahtur Membru tal-Academie Francaise, issa nfakkruh fi-Organu tal-Akkademja tal-Malti.

Fernand Gregh hu Franciż ta' nisel Malti f' ghalkemm f'art twelidu lahaq fuq l-oghla qućcata qatt ma staha juri minn liema ġidd kien hareġ, anzi kien iħossu mkabbar b'nislu u fil-kitba tieghu ftahar bih. Hu xtaq hafna jiġi jaghmlilna żjara u kien diżappunt kbir ghalih li ma rmexxilux.

Hu twieled Parigi f'appartement fuq il-hanut tal-muż'ka ta' mis-sieru, u hemm trabba sakemm intbaghat f'kulleġġi biex jistudja u jis-sahhaħ ghaliex f'żghoritu u f'żghożitu kien ibati hafna bl-emikranja li xi drabi kienet tixthu fis-sodda ghal bosta jem. Missieru, Charles, kien mużiċista tajjeb u kompożitur; minn ghandu u minn ghand ommu, Charlotte, imwie!da Bonnard, li wkoll kienet iddoqq tajjeb il-pjanu, Fernand wiret l-imhabba tieghu għall-mużika u għax-xoghol tal-palk, wirt li swielu hafna ma' tul il-hajja akkademika tieghu. Infatti, min kien jaf sewwa lil Fernand kien iġhid li seta' sar kompożitur maghruf jew Maestro kbir, kieku flok it-triq tal-ġurnaliżmu, tal-kritika letterarja u drammatika u tal-kitba tal-poeżija, hu għażel li jimxi fit-triq li kienu fethulu l-ġenituri tieghu. Dan il-wirt mużikali jinhass sewwa fil-vers ta' Fernand li fih kulhadd jammira mhux biss il-liriċiżmu u l-profondità tal-hsieb filosofiku, imma l-mużikalità straordinarja tieghu.

Ghalkemm għall-ewwel Fernand dahal fis-Sorbonne biex jaghmel hemm kors tal-filosofija hu ma damx ma nqata' mill-hajja studenteska universitarja ghaliex dahal jahdem bhala segretarju ma' Paul Calman, editur maghruf hafna fi žmienu f' kien jippubblika "*La Revue de Paris*". Lanqas f'dan ix-xoghol ma dam žmien twil ghaliex ma damx ma mar bil-lieva jaqdi d-dmir tieghu bhala ċittadin Franciż; u meta spiċċa mis-servizz militari taha għall-kitba. Sa dak it-tant hu kien ġa beda jissemma billi fl-1892 kien waqqaf flimkien ma' Marcel Proust, Daniel Halevy, u Henri Bergson ir-rivista "*La Banquet*" u sena wara beda jikkolabora f'*La Revue Blanche*, anzi n'istgħu nġhidu li l-karriera tieghu bdiet sewwa meta f'dik ir-rivista ppubblika l-istudju tieghu fuq il-poeta simbolista, Paul Verlaine. Fl-1836 hu hareġ l-ewwel ktieb tieghu tal-poeżija, "*La Maison de l'Enfance*" li wara ressqu għall-kompet'zzjoni mnidija mill-Academie Francaise u li bih rebah il-premjū "*Archon — Desperouses*" li għalih kienu jippikaw il-poeti Franciżi,

Dan il-ktieb ta' Fernand qanqal kontroversja shiha bejn il-letterati ta' Franza billi l-awtur fil-vers melodjuż tieghu kien xi drabi tbieghed mir-regoli rigidi tal-prosodija Franciża. u b'hekk asserixxa l-jedd tal-poeta għall-helsien fil-versegġjar tieghu. Kien permezz ta' dan il-ktieb u l-premj u li kiseb li beda jonfoh rih ġdid fost il-poeti Franciżi. Fl-1902, flimkien ma' l-ahwa Marius u Ary Leblond, Fernand waqqaf rivista oħra "La Grande France" u fl-istess sena f' "Le Figaro" ippubblika l-"Manifeste de l' Humanisme" li, biex nġhidu hekk, kien il-kredu ta' hajtu. Fernand kien umanista u kien ihobb lil min kien aghar minnu u ried iġhinu; dan jidher ċar minn fatt iehor: meta flimkien ma' Georges Clemenceau u Gabriel Seailles, u fil-preżenza ta' Anatole France hu waqqaf f'Faubourg Saint-Antoine l-Università Popolari biex permezz tagħha jitgħallmu dawk li sa dak iż-żmien, x'aktarx għal raġunijiet finanzjarji, ma kenux jistgħu jkollhom edukazzjoni unversitarja. Bħala umanista hu kien studjuż kbir tal-opra ta' Victor Hugo u kif naraw aktar 'l quddiem kiteb hafna fuq u fl-1926 inawgura fis-Sorbonne il-kattidra Victor Hugo. Hu ddefenda wkoll lil Dreyfus u hadem ma' Emile Zola sakemm il-haqq rebah u Dreyfus reġa' nġhata l-helsien.

Fl-1903 Fernand iżżewweġ lil Harlette Hayem li kienet ukoll kit-tieba; miż-żwieġ tieghu kellu żewġ itfal — Genevieve u Francois-Didier li għamel isem fil-qasam finanzjarju ta' Franza u li kiseb ġieħ kbir għall-hidma tieghu mill-General de Gaulle u mill-Gvern Franciż.

Meta kellu tmenin sena Fernand Gregh kien mahtur Akkademiku ta' Franza, jiġifieri Membru tal-Académie Française, b'hekk sa fl-ahhar inġhata s-siġill fuq l-opra wtieqa tieghu fil-qasam tal-poezija li issa għandha postha għal dejjem fil-letteratura ta' Franza. Għax l-Académie Française kien waqqafha l-Kardinal Richelieu sewwa sew b'ex tiehu hsieb l-ilsien Franciż; jista' jkollha mhux aktar minn 40 membru li jkunu l-aktar nies magħrufa ta' Franza fil-qasam intellettuali tant li lil dawn in-nies isejhulhom l-40 immortali ta' Franza.

Barra milli kien studjuż tal-letteratura Franciża u ta korsijiet fuqha f'Oxford, f'Londra u fl-Istati Uniti, barra li kien poeta tassew kbir, u xandari magħruf minn fuq ir-Radju ta' Franza dwar sugġetti letterarji, hu kien ukoil kritiku drammatiku ta' "La liberté" (1912), u ta' "Nouvelles Litteraires" (1922) u f'dan il-qasam kelmtu kienet tiswa hafna. Kien ukoil habib ta' hafna nies magħrufa bħalma nġhidu ahna Leon Blum, Georges Clemenceau, Marcel Proust — li fuq il-hbiberija mieghu kiteb shiħ — Aristide Briand, Henri Barbusse, Henri Bergson, Ribaud u tant oħrajn, fosthom artisti kbar bħal Sarah Bernhardt.

Fernand Gregh miet fil-5 ta' Jannar, 1960, ta' 87 sena wara li

ghadda hajja ta' sodisfazzjon kbira mhux biss ghalih u ghan-nies li hu kien iħobb hafna imma wkoll ghal dawk kollha li kienu jħobbu b'mod speċjali l-poeżija Franciża — u biex ngħiduha kif inhi xejn inqas ghalina l-Maltin li ma nistgħux ma nħossux ruhna xi ftit kburin bi bniedem bħal Fernand li kien jiftaħar bin-nisel tiegħu Malti.

PUBBLIKAZZJONIJIET

- 1896 — La Maison de l'Enfance, poemes — Calman levy
 1900 — La Beaute de Vivre, poemes — Calman levy
 1901 — La Fenêtre Ouverte, essais de critique — Fasquelle
 1902 — Manifeste de l'Humanisme — Le Figaro
 1904 — Les Clartes Humaines, poemes — Fasquelle
 1904 — Etude sur Victor Hugo — Fasquelle
 1905 — L'Or des Minutes, poemes — Fasquelle
 1908 — Prelude Feerique, un acte au ver, Mercure de France — Heugel
 1910 — La Chaine Eternelle, poemes — Fasquelle
 1917 — La Couronne Douloreuse, poemes sur la guerre — Fasquelle
 1919 — Triomphe
 1923 — Couleur de la Vie, poemes — Flammarion
 1927 — Choix de Poesies — Fasquelle
 1933 — La Comtesse de Noailles — Paillart
 1933 — La Gloire du Coeur, poemes — Flammarion
 1933 — Tableau de la Poesie Française
 1935 — L'Ouvre de Victor Hugo — Flammarion
 1936 — Portrait de la Poesie Française au XIX siecle — De la Grave
 1937 — Les Amants Ronantiques, piece en 5 actes et 1 prologue, en vers
 1938 — Portrait del la Poesie Française au XX siecle — De la Grave
 1939 — Histoire du Theatre Poetique en France depuis Beaumarchais
 1940 — C'Etait l'Espagne, voyages
 1945 — La Couronne perdue et retrouve, — Flammarion
 1947 — L'Age d'Or, souvenirs d'enfance et de jeunesse — Grasset
 1950 — Theatre Feerique — Nagel
 1951 — L'Age d'Ariain — Grasset
 1953 — Victor Hugo, sa vie, son ouvre
 1953 — Discours de Reception de Fernand Gregh à l'Academie Francaise et Response de J. Romians — Flammarion
 1955 — L'Age de Fer — Grasset
 1957 — Le Mot du Monde, poemes — Nagel
 1958 — Mon Amitie aves Marcel Proust — souvenirs et letters inedites

HDEJN IL-BAĦAR

ALFRED MASSA

Hadt gost
nara baħar miżgħud bin-nies
iġħumu w iċċafċfu ferħana
ħa jtaffu ftit is-ħhana.

U ħsibt:
Kemm minn dil-ġemgħa
il-baħar flok banju qed jużaw
imbagħad bi ħmieġ ħaddieħor jitkażaw!

Tgħid il-baħar
għandu setgħa jnaddaf moħħ il-bniedem?

Min jaf?
Min jaf?....

8/7/73

GHODWA SAJFIJA

ALFRED MASSA

Sabiħa x-xemx tielgħa minn ġol-baħar
tifrex quddiemħa triq leqqiena.
Helwin id-dgħajjes jitbandlu
u jkatru b'dawk ilwienhom
ġmiel id-deħra.

Kemm iddoqq b'sengħa ċ-ċafċifa
hekk kif maċ-ċagħaq titbewwes;
u kemm b'nifs ħafif jimtela s-sider
biż-żiffa pura li tfewweġ lejn ix-xatt.

Kollox jinħass bnin u ħelu
ħdejn il-baħar
f'għodwa sajfija;
sakemm l-arja ma titniġġiżx
bin-nifsijiet ta' imħuħ morda.

10/7/73

"QAWSALLA '72"

Studju ta'

MANWEL CASSAR

GHADNI KEMM QRAJT IL-KTIEB "QAWSALLA '72" li fih erba' taçsimiet ta' ghanjiet miktubin minn Alfred Massa, Alfred Palma, John Sciberras u Maurice Vella Borg. Jidhirli li l-ktieb hu ta' mod modest, biex ninqeca bi frażi ta' A. Massa. Il-ktieb hu modest fid-dehra u fil-kwalitajiet ta' poeziji. Fih safa ta' stampa bla wisq għeltijiet, karta u tipi li jiġbdu. Il-hsibijiet ma jofrendux lil Dinna u għalhekk lanqas lill-qarrej. Hemm skop għat-tul u iehor għall-qosor. L-awtura ta' din l-antoloġija harġu b'ghanjiet qsar barra "Mysterium Mysteriorum" ta' Maurice Vella Borg li fiha tmintax-il strofa saffika. L-akbar għadd tal-versi huma metriçi mhalltin, iżda hemm ukoll sunetti, strofi ta' b'erba' versi u gosti oħra.

Minn xi żmien 'l hawn "drajna" naqraw reċensjonijiet li jahlu biċċa twila minnhom, bla proporzjon, dwar il-fatt li l-versi m'humiex bi stil modern hieles mis-sengħa ta' dari. Fil-biċċa l-kbira dawn il-fehmiet jew ma jkollihomx x'jaqsmu jew ikunu mgebbda. Kif qalu tajjeb xi għaqlin tassew, li għandu jitqies hu jekk ix-xogħlijiet ikunux tajbin, jiġifieri jkunx fihom poezija. Imbagħad, jekk ikunu fuq is-sengħa ta' dari, jaqsam jekk ikunux had-dmu s-sengħa bil-għaql.

Fost ix-xogħlijiet ta' "Qawsalla '72" hemm dawk li ma tantx sibt poezija fihom, imma hemm dawk li rajtilhom poezija sabiha. Ukoll, teknikament hemm il-fewġa bnina u hemm il-hedla għajjena.

F'Alfred Massa nara qalba għall-ahjar, minn "Stqarrija" u "Twelid" u "Lill-Ghasfur Għannej" għal "Disma," "Tebut" u "Versi."

"Disma" tispicċa bil-kelma-vers "Halliell!....." fiż-żewġ strofi tagħha. L-istess kelma fit-tieni strofa tiehu fehma fina, dak li fl-Ingliż ngħidulu "subtle meaning." Prosit. L-istess finezza, u għalhekk prosit mill-ġdid, naraha fil-vers "— u hbieb ta' ġewwa —" fil-poezija "Tebut."

"Versi" għandha sentimenti li jaqblu ma' versi oħra tiegħu, bħal f'"Il-Miled Tas-Seklu XX," "Mulej, Int Taf....." u "Ajru Mhawwad". Minn dawn il-kittieb jintwera bħala bniedem kontra l-fruġat ta' żmienna. Mill-bqija ta' hsibijietu jibqa' jidher bħala raġel ta' karattru.

Il-vers tiegħu hu mieles. Il-kelma saffa u Maltija.

Alfred Palma għandu wkoll stil ċar daqs il-ġewlaq trasparenti tal-plastik tat-tfajla li tinsab qiegħda hdejja fuq bank fl-Istazzjon ta' Triq Flinders, Melbourne, fejn qed nistennew tasal il-ferrovija. Fil-ġewlaq jidhru xirjitha u hteġġijetha sal-qiegħ nett. Biċ-ċarezza ma titfixkilx biex issib.

"Dmugh Il-Warda," "Quddiem Il-Bahar," "Weraq Mejjet u "L-Ahhar Rebbiegha" ma narahomx ta' sahha xhin inqabbilhom ma' l-oħrajn tiegħu "Qniepen", "Zewġ Oqbra," "Requiem," "Appuntament" u "Berceuse."

Is-sahha ta' "Qniepen" tinsab fil-għeluq. Il-poeta jisma' u jiftakar id-daqq tal-qniepen f'bosta okkażjonijiet. Biss hemm qanpiena li ma jkunx jista' jisma' — dik li thabbar mewtu.

"Zewġ Oqbra" toghġobni iżjed mill-oħra. Fiha l-mertu li hi miġbura, bla hala ta' kliem. Fl-ewwel strofa jurina qabar bla tiżjin u tiżwiq għajr id-daqsxejn li tatu n-natura: "Haxix hażin". Fit-tieni jiddeskrivi qabar "im-

dieher għall-ahhar,” (sabiha l-kelma “imdieher”) bi rham, b'fanali u dam-miet ta' fjuri. Imbagħad il-poeta jgaghlek tqum qawma fil-hsieb. Ighidlek, ftakar, imma, li minn ġewwa ma hemmx bidla fl-oqbra. Il-mewt ma tgham-mixhiex bl-unuri. Trab kont u trab issir.

“Requiem” mhix ta' hsieb ġdid u hi sempliċi, imma fiha daqqa helwa endekasillaba.

“Appuntament” toghġobni hafna. Mahduma bil-għaqal. Nagħraf li l-hsieb u l-versi jimxu pass pass fit-tieni taqsima ma' dawk ta' l-ewwel wahda. Ried jara bniedem bħalu li dan jidhirlu li hu kbir. Il-poeta juża apposta “k” zghira fi “kbir” għax dan il-bniedem ma kien kbir xejn għax nieqes mill-hniena. Imbagħad ried jara lill-Mulej, Kbir bil-“K” kbira li għaliH, bil-maqlub ta' għalih, ma htiglux appuntament. Il-Mulej ma qiesx lill-intervistat bħala dub-biena u dan ma htiglux jilbes l-ahjar ilbies u, fuq kolloxx, il-Mulej wera l-akbar hniena. Din poezija sabiha.

“Berceuse” tpingi omm żaġżuġha li raġel qarraqha f'imħabbitha u li, għal raġuni li ma tingħadx biċ-ċar mill-awtur, issa se jehdulha 'l binha li bħalissa jinsab

..... rieqed hdejha,

Imfisqi fil-harir u fil-misthija.'

Din poezija melodjuża bi kliem floku.

Għad li ċ-ċajt f'sura ta' l-epigramm, tal-limerikk u ta' 'clerihew' (ċin ta' l-ahhar żufjettuża hafifa) u ta' 'Tqabila' (helwa tassew u rebbieha f'konkors; fuq l-istil ta' Lewis Carroll) ma jonqsux, is-serjeta' tal-qasma ta' qalb f'nuq-qas ta' ksib ta' mara għaž-żwieġ (s'issa) tinhass wisq iktar fil-versi sensitivi ta' John Sciberras. Ma għandix dubju dwar John: hu poeta Għalkemm f'dal-kajku fehem aktar milli b'ss għall-ftit li jhobbu l-poezija,

“Poeta, billi

toqgħod tghanni

se jisimgħuk?,

madankollu, għallinqas, niżgura lil John li min hu marbut mal-poezija tajba ma għandux għax ma jhobbx għanjietu. (Il-versi jien seijahtilhom “hajku” għax jistghu jitqiesu hekk għad li s-soltu din l-għamla Ġappuniża tkun bit-tieni vers ta' seba' sillabi). Post tjubijiet oħra, għandu: is-sugġetti huma l-izjed meħudin minn tigribu u mhemmx artifiċjalita' (“Rokku”, “Xi Tridha L-Imhabba”); fil-poeziji s-serji li m'humiex epigrammi kemm-il darba nsiblu sahha epigrammatika (“Il-Bidla”, “Il-Ballata Tas-Suldat”); imur għas-sugġett f'linja dritta. dak li fl-Ingliż ngħidulu “gets to the point;” kelma hafifa Maltija u flokha.

Il-poeziji ta' “Qawsalla '72” qrajthom mitt darba. Ta' bnadi oħre lhaqt qrajthom elf darba.

Niehu għażla ċkejka minn dal-ktieb.

“Rokku” — kwadru sabih b'qima għall-haddiem, bi stil tal-pittura ta' Millet bħal f'“Dak Li Jqatta' l-Ħatab” jew f'“Ange.us.”

Kuntrast” — l-ekonomija tal-kelma terfa' lil dawn il-versi minkejja li huma fuq sugġett qadim.

'Il-Bidla' -- milquta. Prosit tassew!
 'Twelidt' -- poeżija ta' żewġ kelmiet biss:

**"Inqbad
 f'uragan!"**

u tgħid biżżejjed x'jidhiri!

l-kittieb minn kif iħossu.

"Il Prostituta" -- xhieda oħra ta' l-ekonomija tal-kelma. Xhieda oħra tal-ħsieb Kristjan: il-mogħdrija.

**"Aktar milli stmerrija
 inhoss għaliha hniena."**

Tiġini f'moħhi silta minn ittra twila kollha taġhrif u fehmieta ta' Vincent Van Gogh li kiteb minn Antwerp lejn tmieġ Diċembru 1885 lil hüh Theo. Lill-pittur kien għadu kemm waslulu l-flus li kienu l-mezz tal-ghejxien tiegħu u li kien dejjem jibgħatlu hüh. Biex ipitter ir-ras Van Gogh kera mudell, mara sabiha tal-ħwienet lej'n. Tgħid: "Din hi tfajla minn cafe' chantant, u madankollu l-espressjoni li fittixt kienet aktarx bħall-Ecce Homo.

Imma billi rrid nissokta **b'dak li hu**, l-iżjed fl-espressjoni, għad li naf nahrab bil-fantasija, din hi li ridt nesprimi.

Meta għet it-tfajla, l-mudell, mid-dehra kienet bieżla ħafna fl-iljieli ta' qabel, u qalet haġa li laqtitni bħala tas-soltu: 'Pour moi le champagne ne m'égaye pas, il me rend tout triste.' (Lili x-xampanja ma tferrahnix, taġhmilni hekk kiebjja').

Imbagħad fhimt, u ppruvajt nesprimi xi haġa mixhuta għall-pjaċiri tas-sensi u fl-istess waqt imnikkta għall-aħħar "

"Fuq L-Ajruplan," —

"L-Aħħar Tas-Sena," —

"L-Ewwel Tas-Sena," —

"Waqt li Naqra," —

huma poeżiji reliġjużi, imma kemm m'ħumiex konvenzionali! Kemm huma ħjelin!:

**"Mulej, ej' naghmlu mixja f'din il-ħemda,
 nitkellmu ras ma' ras bla hadd jintebaħ... "**

L-imħabba mdejqja li tidher f'għadd ta' poeżiji tilhaq il-quċċata tas-sentiment fin u tas-sengħa letterarja f'"Farka," f'"Tnt U Jien," (għad li din filha iktar minn tifsira waħda) u f'"Meta Kelli Għoxrin Sena." Fdejn dawn, imma fuq sugġetti oħra. "Tnożizmu" ma tirbaħx ir-raġuni tiegħi. Għaliex bilfors in-nies ma iistgħux iħobbu l-ħajja mbilli jkunu marru "to let off steam" fil-karnival? "Xemx U Nita" nieqsa minn qawwet il-poeżiji reliġjużi u amorużi.

L-oghla poeżija li għandu Maurice Vella Borg f'din l-antoloġija hi waħda li għit isem poeżija ta' K. Vassallo, "Mysterium Mysteriorum" u hi filosofika bħalhe, imma differenti fl-argumenti. Tneħhi xi ftit versi metrikament ibsin

(bhall-versi 18, 39, 67 u 71), d.l.-poezija hi misjura fil-hsieb u gġieghel lill-qarrej iharreg mohhu. Hi poezija intelligenti. Hi poezija li tassew kien ta' min jiktibha.

Hassieba hi wkoll “Hsebijiet,” imma toghġobni inqas.

“Nemo Profeta Accipitur In Patria Sua” huwa sunett Petrarkjan mahdum b'hila xierqa — fib jinseg ma' tieghu versi ta' Dun Karm il-ggant: bla ma l-versi ta' Maurice j'dhru dghajfin u bla ma jitlef il-mira tieghu.

“Hut Tal-Moda” hi iktar “moderna” u tintfiehmed bla tbatija u iżjed oriġinali minn xi oħrajn tieghu.

“Lil Karmenu Vassallo” hu sunett iehor tajjed, ghalkemm nehodha kontra l-hsieb (jekk n'ehdu kelma b'kelma),

**“M'hemmx habi, m'hemmx il-ward u ż-ż'har li dejjem
Fahhar elf ġifa;...”**

Għad li m'humiex godda fil-hsieb, iż-żewġ għanjiet “L-Omm” narahom he'win. Dnub li l-aħhar vers tat-tieni wahda jaghlaqha dghajjed grammatikament: ahna nġhidu “minghajrha” u mhux “minghajr hija.”

Għandu żewġ traduzzjonijiet, wahda minn Dun Karm u oħra minn Pascoli u għandu xi epigrammi u versi umoristiċi. “Mia.” epigramm bil-każen tal-mohh, laqatni.

Qabel naghlaq n'xtieg naghti xi pariri, pariri qed nġhid u mhux offiżi. Qed niftiehm? N'inhu l-aħjar, li ma nġhid xejn, jew li naghti daqsxejn għaj-nuna bi hbiberija lil dawn u lil min għandu widnejn biex jisma' u jrid jisma'?

Hemm għadd ta' versi f'dal ktieb li ma jibdewx bl-artiklu jew parti sh'ha tad-d'skors meta misshom jaghmlu hekk, bhal:

“l-querda ġewwinija ta' ruħ is-safa;”

“L-qanpiena ssejjahli;”

“Jkun l-iskarjota” ukoll l-“Iskarjota” aħjar tibda b'ittra kbira għax nom persunali).

Sibt għadd ta' liċenzji poetiċi li wiehed jista' jnaqqihom, bhal:

“minn hdejja inkeċċik;”

“Taffili in-niket ta' qalbi;

“B'hekka ix-xogħol jing'eb u jinsa l-ġrajja;”

F'dawn l-eżempji sar titwil b'xi sillabi biex il-vers ikun tal-qies mehtieg. “hdejja inkeċċik” flok “hdejja nkeċċik,” “hekka flok “hekk’

Iltqajt ma' xi kelmiet li minghalija morfologikament ngħawġin: “toġhsfura” (i.e. “toġhsfor”), “mtejjija” (i.e. “mitmuma”), “misbut” (i.e. “imsabbat”):

“L hawn u 'l hinn rajt xi fehma li m'hix sostnuta, bhal:

(il-kittieb qed ikellem lil għasfur):

**“Trid tkun biss l-għanja tiegħek
li żżomm fina l-bnedmin
il-hsieb ta' dinia oħra
fejn ngħixu ferhanin.”**

Mhux l-għanja tal-għasfur **biss** tagħmel hekk, hux tassew?;

(il-kittieb qed jithaddet dwar il-fjur artifiċjali tal-karti):

"ghalkemm mhu nieqes bl-ebda mod mill-gmiel;"

Il-fjur tal-karti jkun nieqes minn xi gmiel.

Rajt xoghol tajjeb jitwal b'dak in-naqra li tgharraq, bhal f'dawn:

"Fejn taf kemm kien habrieki!" ("Rokku")

"Ma nafx temminx, ghalkemm qed nghid is-sewwa!" ("Ma Nafx Temminx").

Intenni. Semmejt dawn it-tentufiet b'ghan tajjeb. Sewwa li nitghallmu minghand xuixin bhala ahwa jew hbieb.

Imbagħad, bil-maqlub tal-habba lezzjoni t'hawn fuq, hemm lezzjonijiet li jiswew mitqilhom deheb x'niehdu ahna l-qarrejja minn "Qawsalla '72."

Diga' semmejt xi tjubijiet tagħhom. Inzid.

Alfred Massa f'"Tifel" jghallimna li l-versi tal-hamsa fi kwartni ordinarji b'rima t-tieni mar-raba' għadhom jafu jkunu helwin u joghgbu:

**Għax għada jasal
u tibki żgur
tkun trid l-għajnuna;
fejn taqbad tmur?
Issa ixxala
ħallik mill-ħsieb
għax l-hemm ġa qieghed
lest wara l-bieb."**

Qrajt kontra l-versi tal-hamsa bhala li huma kantaliena. Jidhirli li kull vers jista' jkun kantaliena. Xi hadd hawn jaqbeż iġħid "Daqshekk hu! Għalhekk jien rikteb versi ħielsa!" Imma, għadni ma temmejt x li kont se nghid. Kull vers jista' jkun kantaliena, iżda biss skond kif jisfa' maħdum."

Kemm huma helwin dawn il-hames versi ta' Alfred Palma fi "Fwejjah":

**Imferrxa minn id ir-rebbiegha...
"Fwieħa tal-fjuri...
Għaddejja tiġġerra
Fuq mirkeb imlewwen...
Ta' raġġi tax-xemx."**

Jew dawn fejn Alfred Palma jkun għadu kemm iddeskriva l-"Margeriti" mhabbtin bir-riħ:

**"Thassartkom, margeriti,
U ma flaħx aktar nara dik il-ħaqra!
Fuq raskom qrajt il-kliem:
'TMISSUX IL-FJURI'
'Mma r-riħ, ja margeriti ma jafx jaqra!"**

Mat-tagħlimiet li semmejna f'post ieħor u li neħduhom minghand John Sci-berras, nistghu nżidu s-siwi tat-tixbih u tal-kuntrasti, dak u dawn bhala è-

ċappetti li fuqhom idur il-hsieb ewlieni. Ghanjietu mimlijin bihom. Tixbihat huma l-poeżiji ta’ suċċess: “Nixtieqni,” “Ma Nafx Temminx,” “Strofa,” “Kwadru,” “Festa.” Fost il-kuntrasti effettivi hemm: “Kuntrast,” “Kollox Hiemed Madwar,” “Il-Bidla,” “Hsieb,” “Illużjoni,” “Il-Ballata Tas-Suldat,” “Int U Jien”...

Hawn din li semmejt l-ahhar. Fl-istess hin naraw l-gheluq tajjeb:

“Inti blanzun
ta’ warda bajda
daqs il-firxa tal-borra
fuq sigar u djar u widien.
Jien tulipan mitbiei
bil-petali mdendla
irejhu l-grusa
ma’ kullimkien.
Int bidu, jien tmiem...
... tiftaħx quddiem.”

Maurice Vella Borg kiteb fid-dahla ghat-taqsimha tiegħu: “Il-poeta huwa artista tal-hsieb u l-ghodda tal-poeta huma l-kliem meqjus u maħsub.” Hawn-hekk qies kliemu:

- (i) “Li sar sar dejjem għaliex hekk ried **HUWA**
Mhux għax ried huwa jew hija jew huma:”;
- (ii) “ Għax għar-rabta
Mqaddsa, għal għomru,
Xitana jagħżel angli meta jemmen...”
- (iii) “(Dwar ix-xufftejn ta’ min jitkellem wisq, jew jomghod
il-“bubble gum” sikwit):
“Mitt elf darba
Jagħmlu oġġa x-xufftejn
U mitt elf darba
Jitressqu w jinhabbu mill-ġdid.”
- (iv) “Kemmi il-kelma li fghana;.....”

Nghid għaliha, dan il-ktieb modest se nqiegħdu fil-ġieħ mal-kotba l-oħra li għandi ta’ versi Maltin ta’ oħrajn.

ODYSSEUS

J. P. VASSALLO

Għaddew is-snin fuq Ithaca, it-tarġa,
Xbajt u għajejt ta Troja nteni l-ġrajja;
Inċaqġaq xettru fuq daqsxejn ta' poplu,
Ma' ibni u marti 'l hawn u 'l hemm nitlajja.

Meta fix-xitwa s-sema tbaxxa mdallam,
Faqqgħu sajjetti u ħalel kissru l-blat,
Xeghlet ġo fija x-xewqa tat-taqbida
U qalbi xtarret dak li darba rat.

U ġbart lil shabi biex darb'oħra nbaħħru
Nifthu il-qluġ darb'oħra għat-tiġrib,
Għajnejna msammra fuq kewkbiet is-safar,
Wiċċna maħsul bir-raxx li l-mewġ iġib.

Hallejt il-gżira sbejha donnha ħawħa,
L-ghaziża sieħba — lil Penelope —
U ġens qalbieni, iżda shiħ fit-tjieba
Telemaku ibni biex isaltan re.

X'għaxxa ta' ilħna meta l-mewġ ibewwes
U jhaddan b'żina tad-dġhajsa il-ġenbejn,
Li fuq il-mewġa bi tnehida taqbeż
U f'mewġa oħra tmelles il-haddejn.

Xemx wara xemx dawlulna l-ġirja tagħna,
Sirti ħallejna, ħallejna Ġebel Nar,
U għodwa waħda fuq ix-xefaġ ikħal
Dehret iż-żokra tal-baħar f'nofs inhar.

Maqdes fuq maqdes, u nċens iċajpar sema,
Qala' mill-isbah ta' tas-sliem il-wegħda;
Iżda fid-dħul b'dwiefer u njieb ta' tigma,
Heddu żewġ Mostri: l-Għira u l-Mibegħda.

Diċembru 1973

GALLARIJA

ALBERT M. CASSOLA

Tapit imdendel f'gallarija,
wara tfarfira u hasla,
qisu damask għall-proċessjoni,
b'warajh fil-bieb tal-kamra
purtiera ċara
taqta' mal-biċċa ħamra,
purtiera twila
lewn mant tal-Madonna.

U inti bħal tistenna
li Din sa tidher,
fil-glorja tax-xemx tisreg
bejn dak il-mant
u t-tapit.

Int tibqa' tħares u tistenna
bil-ħsieb li sa tithenna
bid-dehra tal-Madonna,
Sultana tal-ġenna.

U f'daqqa tilmaħ
il-miraklu.
Tfajla żagħżuġha,
xuxitha tad-deheb.
wiċċha bajdani,
tixref minn wara l-mant kaħlani
u taħsdek bis-sbuhija.

Min hi? Il-Magħżula?

Inti tistagħġeb, ma temminx 'l għajnejk,
ma tafx quddiemha
tinżilx għarrkobbtejk.
U fl-istess hin
ma tafx hix devozzjoni
jew biss ammirazzjoni
għal bniedma bħall-oħrajn.

Tkun sa ssaqsieha
 u malli tbexxaq fommok
 u tghammex ftit għajnejk,
 hi tghib għal kollox
 u int tibqa' miblugh.

Fil-gallarija
 tara t-tapit, tibqa' l-purtiera,
 tibqa' fil-moħħ
 il-fantasija.

Recensjoni:

**“SIJON” — Rivista tal-Ghaqda Biblika Maltija — Vol. 6 (1973-74) Nru. 5 —
 Abbon. 25c fis-sena.**

Rivista f'Malta fuq l-Iskrittura ma tistax tistenna minnha xi kontributi kbar għall-istudju tal-Kitba Mqaddsa. Iċ-ċokon tagħna bil-ftit speċjalisti ma jhallix li dan isehh. L-għan ta' "Sijon" hu li xxerred it-tagħlim fuq l-Iskrittura fost il-poplu. Għalhekk hu diffiċli li jinżamm ċertu livell. Artikoli bħal "Id-Dnub ta' Geroboghom" ta' Patri Egidju Mizzi u "Il-ktieb ta' Guditta" tal-Prof. Sant ighinu hafne waqt li "Rikonċiljazzjoni" ta' Patri Donat bit-taqsim f'forma ta' lezzjoni jitlob iktar attenzjoni mill-qarrej.

Interessanti f'dan numru hu l-kontribut tal-Prof. Sant fejn ippublika silta minn ittra ta' Rev. W. Jowett lill-Prof. Samuel Lee ta' Cambridge fuq l-ewwel Malti, Gużepi Marija Canolo, li qaleb f'islienna l-vanġelu ta' San Gwann.

L-ahbarijiet li jagħti l-editorjal kif ukoll l-ahħar artikolu fuq il-hidma tal-Ghaqda Biblika Maltija jghinu hafna biex jinholoq interess fil-hidma tal-Ghaqda u jzommu haj. Dnub li l-Prof. Sant jagħti żewġ kontributi fl-istess numru. Minnu li kitba fuq l-Iskrittura mhix għal idejn kulhadd, imma la r-rivista toħroġ 4 darbiet biss fis-sena jista' jkun hemm kontribuzzjonijiet minn oħrajn.